



০০০০০

মধ্যপ্রদেশত সমাগত লোকসভা নিৰ্বাচনৰ প্ৰথম আৰু দ্বিতীয় পৰ্যায়ৰ বাবে তাৰকা প্ৰচাৰকসকলে জোৰদাৰ প্ৰচাৰ অভিযান অব্যাহত ৰাখিছে। প্ৰধানমন্ত্ৰী নৰেন্দ্ৰ মোদীয়ে আজি ৰাজ্যখনৰ বালাঘাটৰ উৎকৃষ্ট ময়দানত এখন নিৰ্বাচনী প্ৰচাৰ সভাত অংশগ্ৰহণ কৰিব। শেহতীয়া তিনিদিনৰ ভিতৰত এয়া হ'ব শ্ৰীমোদীৰ দ্বিতীয়টো মধ্যপ্ৰদেশ ভ্ৰমণ। প্ৰধানমন্ত্ৰীগৰাকীয়ে যোৱা দেওবাৰে ৰাজ্যখনৰ জবলপুৰত এটা ৰোড শ্ব'ত অংশগ্ৰহণ কৰিছিল। শ্ৰীমোদীৰ আজিৰ ভ্ৰমণৰ প্ৰতি লক্ষ্য ৰাখি নক্সাল অধ্যুষিত বালাঘাটত সুৰক্ষা ব্যৱস্থা অধিক কটকটীয়া কৰি তোলা হৈছে।

জ্যেষ্ঠ কংগ্ৰেছ নেতা ৰাখল গান্ধীয়ে কালি মধ্যপ্ৰদেশৰ জনজাতি অধ্যুষিত চিউনী আৰু শ্বাহদোলত দুখন ৰাজহুৱা সভা সম্বোধন কৰি মধ্যপ্ৰদেশত দলৰ হৈ নিজৰ প্ৰচাৰ অভিযান আৰম্ভ কৰে। ভাষণত শ্ৰীগান্ধীয়ে কংগ্ৰেছ দলে নিৰ্বাচনী ইস্তাহাৰত প্ৰকাশ কৰা প্ৰতিশ্ৰুতিবোৰ উল্লেখ কৰে। তেওঁ ক্ষমতালৈ আহিলে কংগ্ৰেছ দলে অগ্নিবীৰ আঁচনি বন্ধ কৰি দিয়া হ'ব বুলি ঘোষণা কৰে। তেওঁ লগতে অনুসূচিত জাতি আৰু অনুসূচিত জনজাতি শিক্ষার্থীসকলৰ জলপানি দুগুণ কৰা হ'ব বুলিও ঘোষণা কৰে।

০০০০০

প্ৰথম পৰ্যায়ৰ নিৰ্বাচনৰ দিন চমু চাপি অহাৰ লগে লগে অসমতো বিভিন্ন দলৰ তাৰকা প্ৰচাৰকসকলে প্ৰচাৰ আৰম্ভ কৰিছে। ইয়াৰ অংশ হিচাপে জ্যেষ্ঠ বিজেপি নেতা তথা কেন্দ্ৰীয় গৃহমন্ত্ৰী অমিত শ্বাহে আজি লখিমপুৰত এখন জনসভাত অংশগ্ৰহণ কৰিব। ইয়াৰ পাছতে তেওঁ তিনিচুকীয়াত এটা ৰোড শ্ব'ত অংশ ল'ব। অসমৰ মুখ্যমন্ত্ৰী ড॰ হিমন্ত বিশ্ব শৰ্মা, কেন্দ্ৰীয় মন্ত্ৰী সৰ্বানন্দ সোণোৱাল আৰু ৰাজ্যিক বিজেপিৰ সভাপতি ভৱেশ কলিতাই ইতিমধ্যে বিভিন্ন স্থানত প্ৰচাৰ অভিযান অব্যাহত ৰাখিছে। আন আন দলসমূহেও ৰাজ্যৰ বিভিন্ন প্ৰান্তত প্ৰচাৰ অভিযান অব্যাহত ৰাখিছে। প্ৰদেশ কংগ্ৰেছৰ সভাপতি ভূপেন বৰা, সাংসদ গৌৰৱ গগৈ আৰু প্ৰদ্যুৎ বৰদলৈয়ে দলৰ হৈ ভোট সংগ্ৰহৰ বাবে সকলো প্ৰচেষ্টা অব্যাহত ৰাখিছে। ইপিনে আপৰ নেত্ৰী আতিশীয়ে কালি দুলিয়াজানত এটা ৰোড শ্ব'ত অংশগ্ৰহণ কৰে।

০০০০০

অসমত দ্বিতীয় পৰ্যায়ৰ নিৰ্বাচনৰ বাবে মুঠ ৬১ গৰাকী প্ৰাৰ্থীয়ে মনোনয়ন পত্ৰ দাখিল কৰিছে। কালি এগৰাকী প্ৰাৰ্থীয়ে মনোনয়ন প্ৰত্যাহাৰ কৰে। দ্বিতীয় পৰ্যায়ত অসমত পাঁচখন আসনৰ বাবে ভোটগ্ৰহণ অনুষ্ঠিত হ'ব। বিজেপিৰ হৈ ৰাজ্যৰ পৰিবহণ মন্ত্ৰী পৰিমল শুল্কবৈদ্য, সাংসদ দিলীপ শইকীয়া আৰু কৃপানাথ মাল্লা নিৰ্বাচনী যুজ্বত অৱতীৰ্ণ হৈছে। আনহাতে, বৰ্তমানৰ নগাঁৱৰ সাংসদ প্ৰদ্যুৎ বৰদলৈয়ে একেটা সমষ্টিৰ পৰাই পুনৰ নিৰ্বাচনত অৱতীৰ্ণ হৈছে। শিলচৰ লোকসভা সমষ্টিৰ পৰা তৃণমূল কংগ্ৰেছৰ হৈ প্ৰাক্তন সাংসদ ৰাধেশ্যাম বিশ্বাসে প্ৰতিদ্বন্দ্বিতা কৰিছে।

০০০০০

দেশত প্ৰথম পৰ্যায়ৰ নিৰ্বাচনৰ বাবে মুঠ এহেজাৰ ৬২৫ গৰাকী প্ৰাৰ্থীয়ে মনোনয়ন পত্ৰ দাখিল কৰিছে। নিৰ্বাচন আয়োগে জনোৱা অনুসৰি মুঠ ১০২টা সংসদীয় সমষ্টিৰ বাবে প্ৰথম পৰ্যায়ৰ লোকসভা নিৰ্বাচনত এইসকল প্ৰাৰ্থী নিৰ্বাচনী যুজ্বত অৱতীৰ্ণ হ'ব। ইয়াৰে এহেজাৰ ৪৯১ গৰাকী পুৰুষ আৰু ১৩৪ গৰাকী মহিলা প্ৰাৰ্থী।

০০০০০

আৰ এছ এছৰ নামত বিজেপিৰ হৈ নেতিবাচক বতৰা বিয়পাই থকা এটা ভুৱা সংগঠনৰ বিৰুদ্ধে বিজেপি নিৰ্বাচন আয়োগৰ কাষ চাপিছে। দলৰ সাধাৰণ সম্পাদক অৰুণ সিঙে এই সন্দৰ্ভত কয় যে কংগ্ৰেছ সেৱা দলৰ সহযোগত এই সংগঠনটোৰ সৃষ্টি হৈছিল। ইতিমধ্যে পঞ্জীয়কৰ কাৰ্যালয়, উচ্চ ন্যায়ালয় আৰু উচ্চতম ন্যায়ালয়ে সংগঠনটো অবৈধ হিচাপে ঘোষণা কৰিছে। তেওঁ কয় যে, এতিয়া নিৰ্বাচনৰ সময়ত সংগঠনটো পুনৰ সক্ৰিয় হৈ উঠিছে আৰু বিজেপিৰ বিৰুদ্ধে নেতিবাচক কথা বিয়পাইছে। ৰাষ্ট্ৰীয় স্বয়ংসেৱক সংঘইও এই ভুৱা সংগঠনটোৰ বিৰুদ্ধে নিৰ্বাচন আয়োগত অভিযোগ দাখিল কৰিছিল।

০০০০০

দক্ষিণ কাশ্মীৰৰ শ্বপীয়ান জিলাৰ হীৰপুৰা অঞ্চলত কালি বিয়লি সন্ত্ৰাসবাদীয়ে কৰা গুলীচালনাত এগৰাকী টেক্সীচালক আহত হয়।

ঘটনাৰ পাছত আৰক্ষীৰ এগৰাকী মুখপত্ৰই কয় যে, এই ঘটনাত জড়িত সন্ত্ৰাসবাদীক কৰায়ত্ত কৰাৰ বাবে সুৰক্ষাবাহিনীয়ে অভিযান আৰম্ভ কৰিছে। বাতৰি লিখা পৰলৈকে ঘটনাৰ সবিশেষ অপেক্ষা কৰি থকা হৈছে।

০০০০০

চেন্নাই ছুপাৰ কিংছে যোৱা নিশা চেন্নাইৰ এম এ চিদাম্বৰম ষ্টেডিয়ামত অনুষ্ঠিত আই পি এল ক্ৰিকেট প্ৰতিযোগিতাৰ এখন খেলত কলকাতা নাইট ৰাইডাৰ্ছক ৭ উইকেটত পৰাস্ত কৰে। খেলখনত প্ৰথমে বেট ধৰাৰ আমন্ত্ৰণ লাভ কৰি কলকাতাই নিৰ্ধাৰিত ২০ অভাৱত ৯টা উইকেট হেৰুৱাই ১৩৭ ৰান সংগ্ৰহ কৰে। দলটোৰ হৈ শ্ৰেয়াছ আয়াৰে ৩২টা বলত সৰ্বাধিক ৩৪ ৰানৰ বৰঙণি আগবঢ়ায়। চেন্নাইৰ তুয়াৰ দেশপাণ্ডে আৰু ৰবীন্দ্ৰ জাদেজাই ৩টাকৈ আৰু মুস্তাফিজুৰ ৰহমানে ২টা উইকেট দখল কৰে।

প্ৰত্যুত্তৰত চেন্নাইয়ে ১৪টা বল বাকী থকা অৱস্থাত ৩টা উইকেট হেৰুৱাই বিজয় লক্ষ্য অতিক্ৰম কৰে। দলটোৰ হৈ অধিনায়ক ঋতুৰাজ গায়কোৱাড়ে ৫৮টা বলত ৬৭ ৰান কৰি আউট নোহোৱাকৈ থাকে।

প্ৰতিযোগিতাত আজি চণ্ডিগড়ৰ মহাৰাজা যাদবীন্দ্ৰ সিং আন্তঃৰাষ্ট্ৰীয় ক্ৰিকেট ষ্টেডিয়ামত পাঞ্জাব কিংছ, ছানৰাইজাৰ্ছ হায়দৰাবাদৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০

চীনৰ নিংবোত আজিৰে পৰা চলিত বৰ্ষৰ এছিয়া চেম্পিয়নশ্বিপ বেডমিণ্টন প্ৰতিযোগিতাৰ আৰম্ভ হ'ব। প্ৰতিযোগিতাত ভাৰতৰ হৈ এইচ এছ প্ৰণয়, কিদাম্বী শ্ৰীকান্ত, লক্ষ্য সেন আৰু পি ভি সিন্দুকৈ ধৰি কেইবাগৰাকীও আগশাৰীৰ খেলুৱৈয়ে অংশগ্ৰহণ কৰিব। পুৰুষৰ ছিংগলছৰ প্ৰথম ৰাউণ্ডত এইচ এছ প্ৰণয় চীনৰ লু গুৱাজুৱৌ আৰু কিদাম্বী শ্ৰীকান্ত ইণ্ডোনেছিয়াৰ এনথনী গিংটিঙৰ বিৰুদ্ধে অৱতীৰ্ণ হ'ব। ইপিনে লক্ষ্য সেন প্ৰতিযোগিতাৰ প্ৰথম ৰাউণ্ডত শীৰ্ষ বাছনিপ্ৰাপ্ত ছি য়ু কীৰ মুখামুখি হ'ব। ভাৰতৰ আন এগৰাকী খেলুৱৈ প্ৰিয়াংশু ৰাজাৱাটে মালয়েছিয়াৰ লী জিৰ বিৰুদ্ধে প্ৰথম ৰাউণ্ডৰ খেলত অৱতীৰ্ণ হ'ব।

আনহাতে মহিলাৰ ছিংগলছৰ প্ৰথম ৰাউণ্ডৰ খেলত পি ভি সিন্দু মালয়েছিয়াৰ গহ জিন ৰেইৰ বিৰুদ্ধে অৱতীৰ্ণ হ'ব। মূল পৰ্যায়ৰ প্ৰথম ৰাউণ্ডৰ আন এখন খেলত ভাৰত আকশী কাশ্যপ থাইলেণ্ডৰ কুছানান অংবামৰুংফানৰ সন্মুখীন হ'ব। অৱশ্যে ভাৰতৰ অস্থিতা চলিহা আৰু মালবিকা বানছেড়ে প্ৰতিযোগিতাৰ যোগ্যতা নিৰ্ণয়কাৰী পৰ্যায়ৰ খেলেৰে প্ৰতিযোগিতাত নিজৰ অভিযান আৰম্ভ কৰিব।

ইপিনে পুৰুষৰ ডাবলছত এম আৰ অৰ্জুন আৰু ধ্ৰুৱ কপিলাৰ ভাৰতীয় যুটীটো সপ্তম বাছনিপ্ৰাপ্ত চীনৰ লীউ য়ু ছেন আৰু ও জুৱান য়ীৰ যুটীটোৰ বিৰুদ্ধে অৱতীৰ্ণ হ'ব। প্ৰতিযোগিতাত পুৰুষৰ ডাবলছত কৃষ্ণ প্ৰসাদ গৰগা আৰু ছাই প্ৰতীক কেৰ যুটীটোৱেও অংশগ্ৰহণ কৰিব। আনহাতে মহিলাৰ ডাবলছত তানিশা ক্ৰাষ্ট আৰু

অস্থিনী পোনাপ্লা ইণ্ডোনেছিয়াৰ ফ্ৰেব্ৰিয়ানা ডিপুজি কুসুমা আৰু এমেল্লিয়া কাহায়া প্ৰতিবীৰ আৰু তৃষা জনী আৰু গায়ত্ৰী গোপীচান্দৰ যুটীটো চীনৰ চতুৰ্থ বাছনিপ্ৰাপ্ত লীউ ছেং ছু আৰু টান নিঙৰ বিৰুদ্ধে অৱতীৰ্ণ হ'ব।

এই প্ৰতিযোগিতাত অহা জুলাইত হ'বলগীয়া পেৰিছ অলিম্পিকৰ পূৰ্বে খেলুৱৈসকলক নিজৰ বেংকিঙৰ পইণ্ট বৃদ্ধিৰ সুযোগ প্ৰদান কৰিব। অহা ১৪ এপ্ৰিলত এছিয়া চেম্পিয়নশ্বিপৰ সামৰণি পৰিব।

০০০০০

সমাপ্ত